

## కార్య శూరుడు

శిశిరకుమారబాబు రైలు దిగాడు. అది ఆట్టే పెదసేషన్ కాక పోవటంవల్ల ప్రయాణీకులు ఎక్కువమంది లేరు. సామాన్లు మోసే కూలీలు అసలే లేరు. ఒక పోర్టరు మాత్రం ఎర్రజెండా ఆకుపచ్చజండా కలిపి చుట్టి చంకలో పెట్టుకొని అటూ ఇటూ తిరుగుచున్నాడు. ఆ రైలు మార్గమంతా తన జండాల ప్రభావం వల్లే నడుస్తూవుందని అతని అహంకారం.

అతన్ని పిలిచి శిశిరకుమారబాబు అడిగాడు—“వెంకయ్య గా రిలైక్కడ ?”

“ఏ వెంకయ్య? ఇక్కడ వెంకయ్యలు కొల్లల కొల్లలున్నారు!” అన్నాడు పోర్టరు.

శిశిరకుమారబాబుకి వెంకయ్య ఇంటి పేరు తెలియదు. తిలకం భర్త అని మాత్రమే తెలుసు. ఒక ప్యాక్టరీలో మేనేజరనీ; కూలీలతో కలిసి సమ్మె చెయ్యటంవల్ల ఈమధ్యే ఉద్యోగం ఊడిం దనీ తెలుసు. ఆ సంగతే పోర్టరుకి చెప్పాడు.

“కామ్రేడ్ వెంకయ్యా! తెలియకేం!” అన్నాడు పోర్టరు.

“ఎక్కడ ?”

పోర్టరు పొలాల్లోనుంచి వెళ్ళే కాలిబాటను చూపించాడు. దారి తిరిగినన్ని మెలికలూ చేత్తో చూపిస్తూ చెప్పాడు. “ఇట్లా

## దేశం ఏమయ్యేటట్టు?

వెళ్ళి ఎడంపక్కకి తిరిగి, ముక్కుకు సూటిగా ఇర్రవె గజాలు నడిస్తే అత డిలొస్తుంది. ”

వానలేకపోవటంవల్ల చేలన్నీ నెరలిచ్చి వున్నాయి. గట్లలో పెద్ద పెద్ద కలుగులున్నాయి. పక్కనున్న ప్యాక్టరీ శిథిలమయిన పురాతనకట్టడంలాగు పడి వుంది. సంస్కృతభాషను తలచుకున్నప్పుడు కలిగే విషాదంకంటే ఎక్కువ విషాదాన్ని కలిగిస్తూ వుంది. ఒక్క ఫ్యాక్టరీగొట్టం మాత్రం ఆ విషాద దృశ్యాన్ని ఛేదించుకొని నిలబడి భవిష్యత్తులోకి చూస్తూ వుంది.

శిశిరకుమారబాబు కాలిబాటనే పడిపోయి పోర్టరు చూపించిన ఇంటిదగ్గరకు జేరుకున్నాడు. అది పూరిల్లు. పొరపాటు పడ్డానేమోనని భవంతికొసం అటూ ఇటూ చూశాడు. కాని దగ్గరవున్నవన్నీ పూరిళ్ళే!

ఆ ఇంటిపక్కనే చెట్టుకింద కూర్చొని చదువుకుంటున్నవ్యక్తి అతన్ని చూశాడు. ఆవ్యక్తి కొంచెం ముతకమనిషి. వాడిచూపులు కలిగిన మనిషి. బాహ్యప్రపంచసంగతి తప్ప తనజేబుకి చిరుగున్నసంగతే తెలుసుకోలేనిమనిషి. భోజనంలోకి బంగాళా దుంపకూర బాగుంటుందో, కాకరకాయపులుసు బాగుంటుందో ఇంకా తేల్చుకోని మనిషి!!

“ఏంకావాలి?” అని అడిగాడు.

## దేశం ఏమయ్యేటట్టు ?

“వెంకయ్యగా రిల్లిదేనా?”

“అదే.”

“ఆయనభార్య ఇంట్లో వుందా?”

“ఎవ్వరూ!”

“ఆయనభార్య”

“భార్యలు ఇంట్లో వుండక ఏం చేస్తారు! ఇంట్లోనేవుంటారు. ఎప్పుడూ ఇంట్లోనే వుంటారు,” అని చెప్పి ఆవ్యక్తి మళ్ళీ పుస్తకం చదువుకోవటం మొదలుపెట్టాడు.

శిశిరకుమారబాబుకి కష్టం వేసింది. “నేను వూళ్ళోవాళ్ళ భార్యలసంగతి అడగటంలేదు. వెంకయ్య భార్యసంగతి అడుగుతున్నాను,” అన్నాడు.

“వెంకయ్యభార్యమాత్రం వూళ్ళోవాళ్ళ భార్యకాదా?” అని మొహాన విసిరికొట్టినట్టు జవాబు చెప్పాడతడు. ఈ సారి తలకూడా పైకెత్తకుండా జవాబు చెప్పాడు.

శిశిరకుమార బాబుకి కోపం వచ్చింది. బొత్తిగా సంస్కారం లేని మనిషి! సోషలిజం ప్రచారంలోకి రాకముందు పల్లెటూళ్లు ఎంత మర్యాదగా వుండేవి! ఈసారి తాను రాసే పుస్తకంలో ఇటువంటి విచిత్రవ్యక్తి నొకణ్ణి సృష్టించి, ఇప్పటి యువకుల్ని దెబ్బతియ్యాలి!

## దేశం ఏమయ్యేట్లు ?

ఇక ఆవ్యక్తితో లాభంలేదని తానే నెమ్మదిగా వెళ్ళి ఆ ఇంటితలుపు తట్టాడు. లోపల అడుగులచప్పుడు వినిపించింది. ఒక్కక్షణం ఆమె అనుకున్నాడు. ఒక్కక్షణం కాదనుకున్నాడు. ఆ పదధ్వని ఆమెదే అనుకున్నాడు. మళ్ళీ కాదనుకున్నాడు. ఆమె!!!

కాని ఎంత మారిపోయింది ! గుర్తుపట్టటానికే వీల్లేకుండా వుంది! అతడు ఆశ్చర్యంతో ఆలాగే నిలబడిపోయాడు. అతన్ని చూచి ఆమెకూడా అంతే—అలాగే నిలబడిపోయింది. అతని మొహాన్నుంచి చూపులు తిప్పుకోలేకపోయింది. అతనిమొహం మీద చూపులు ఆనటమూ లేవు. ఆమెకు అతని మొహం అలికినట్లు కనిపించింది. కాని అతనే అని తెలుసు కాని బాధో, ఆనందమో, ఆ వికారం ఏమిటో తెలియటంలేదు. హృదయం మాత్రం చెడిపోయిన గ్రామఫోను రికార్డులా డుర్దుమనిమోత పెట్టింది. కదలకుండా, మెదలకుండా, రెప్పవెయ్యకుండా చూసూ అలాగే నిలబడిపోయింది.

శిశిరకుమారబాబుకి ఏమీ తోచక అటుతినికి ఇటుతినికి, గొంతుసవరించుకొని “ఇప్పుడే వచ్చాను” అన్నాడు.

“రండి”—కాని గడపలోనుంచి కదలేదు. కదలటం మరచిపోయింది.

## కార్యశూరుడు

“నిన్ను చూచిపోదామని వచ్చాను,” అన్నాడు. ఆమాట ఆమెకు వినిపించింది. ఒక్కక్షణం ఆమె పాలిపోయిన మొహం జీవకళతో ప్రకాశించింది. ఒక్కక్షణం ఆనందంతో చూపులు మెరిసినై. ఒక్కక్షణం పెదిమలమీదికి చిరునవ్వు వచ్చినట్లు వచ్చింది!

“రండి”

ఇద్దరూ లోపలికి వెళ్లారు.

ఆ యింటి కంతకీ అడొక్కటే గది. ఆ గదిలో సామాన్లు అలంకారాలూ ఎక్కువగా లేకపోయినా, పరిశుభ్రంగా వుంది. అలమరలో పుస్తకాలున్నాయి. కుర్చీకి ఎదురుగా బల్లమీద గ్లోబ్ వుంది. గోడకు భూగోళపటం తగిలించివుంది. పక్కనే ఒక ఫోటోవుంది—అదెవ్వరిదో శిశిరకుమారబాబుకి తెలియలేదు. అతని ముప్పైసంవత్సరాల జీవితంలో ఆ ఫోటో ఎక్కడా తగలేదు. ముడివేసుకోవటం చేతగాని నెక్ టై, ముడతలుపడ్డబూర్ని స్కోటూ, బూచివాని బుల్లిగడ్డం, హృదయాల్లోకి దూసుకుపోయే చురుకుచూపులూ — ఆ ఫోటో ఎవ్వరిదో శిశిరకుమారబాబుకి తెలియలేదు. అసలా ఫోటో వెంకయ్య ఎందుకు తగిలించాడో బోధపడలేదు. అతడి విధంగా గదిని పరిశీలిస్తుంటే తిలకం అతన్ని క్రీగంట చూస్తూ నిలబడింది. అతడు

## దేశం ఏమయ్యేటట్టు ?

రావటం ఆమెకు సంతోషం కలిగించినా, తా నిటువంటి కొంపలో వుంటున్నాననే సంగతి అతనికి తెలిసినందుకు విచార పడ్డది.

“అంతా బాగున్నారా?” అని అడిగింది.

“అంతా ఎవ్వరు? నే బాగానే వున్నాను.” అన్నాడు. అతనికి తలిదండ్రులు చిన్నతనంలోనే పోయారు. మరింకెవ్వరూ లేరు. ఆ సంగతి ఆమెకు తెలుసు. “నువ్వో” అని అడిగాడు.

ఆమె కళ్ళలో నీళ్ళు తిరిగినై. అతడు చూస్తాడేమో నని భయంతో అతని వైపుకి వీపు తిప్పి పుస్తకాలు సర్దుతూ నుంచుంది. పుస్తకం అనుకొని పుస్తకాలకింద వున్న పేజీలు తీసేటప్పటికి అరలోని పుస్తకాలన్నీ కిందపడి మోతచేసినయి. దడదడ కొట్టుకునే హృదయంతో ఆమె అలాగే నిలబడింది.

మళ్ళీ బాబే అడిగాడు: “మీవా రెక్కడో మేనేజ రని విన్నాను.”

“అవును”

“బాగున్నారా?”

“రిజై నిచ్చారు”

“ఎందుకు?”

“ప్రమో!”

## కార్యశూరుడు

“ఇప్పుడేం చేస్తున్నారు?”

“సమ్మెలు చేస్తున్నారు—” ఇక అక్కడ వుండలేకపోయింది. తడబడుతూ గబగబా లోపలకు వెళ్ళిపోయింది.

ఏదెలావున్నా వెంకయ్య ఉద్యోగానికి రిజైనివ్వటం ఆమెకు ఇష్టంలేదని శిశిరకుమారబాబు గ్రహించాడు. గ్లోబ్ గిరున సంతోషంతో తిప్పాడు. దేశాలువస్తునె—పోతునె. మళ్ళీ ఆదేశాలే వస్తునె—మళ్ళీ అదేశాలే పోతున్నె. కాలచక్రం కంటే అనేక రెట్లు వేగంగా తిరుగుతూవుంది గ్లోబ్. అతడు దాన్ని తదేకధ్యానంతో చూశాడు. అయిదారుసంవత్సరాల కిందట జరిగిన తమ కథను జ్ఞాపకంచేసుకోటానికియత్నించాడు.

అప్పుడతడు కాలేజీలో బి. ఏ. చదువుతుండేవాడు. తిలకం ఇంటర్మీడియట్ చదువుతూవుండేది. అతడు కాలేజీ మేగజిస్ట్రో పద్యాలు వ్రాశాడు. మర్నాడు తిలకం కనిపించి అతనిపద్యాలు పొగిడింది. అప్పట్నుంచీ ఇద్దరికీ స్నేహం కుదిరింది. అతడు తాను రాసిన పద్యాలు చదివి వినిపిస్తే ఆమె విని సంతోషించేది. కాలేజీ విడిచిపెట్టింతర్వాత ఇద్దరూ రోజూ షికారు వెళ్ళేవారు. సముద్రంవొడ్డున కూర్చొని అలల్ని తిలకించేవారు. సూర్యాస్తమయాన్ని తిలకించేవారు. తన్మయత్వం చెందేవారు. ఆ వాతావరణంలో అతడు వ్రాసిన ప్రేమగీతాలు అర్ధనిమిలిత

## దేశం ఏమయ్యేటట్టు?

నేత్రాలతో పాడేవాడు. ఆమె తన ఆనందాన్నంతా నిట్టూర్పులలో విడిచేది! కాని రోజులు ఒకేరకంగా గడవ్వు. ఒకరోజు ఇద్దరికీ తగాదావచ్చింది—చాలా స్వల్పవిషయం. తిలకం పన్నీరు పువ్వుని చూచి, “ఆమొండిచెట్టుకి అంతసువాసనగల పువ్వు ఎలాపుట్టిందో!” అన్నది. శిశిరకుమారబాబు “చిద్విలాసం! వికారంగావుండే నీ తండ్రికి నువ్వెలా పుట్టావు?” అన్నాడు. అతడు నవ్వులాటకే అన్నాడు. కాని ఆమెకు కోపం వచ్చింది. అప్పటినుంచీ అతన్ని కలుసుకోవటం మానేసింది. కొన్నాళ్లకు ఒక ఫ్యాక్టరీ మేనేజర్ని వివాహంచేసుకుందని తెలిసింది. తన మీద కసితీర్చుకోటానికే ఈపని చేసిందనుకున్నాడు శిశిరకుమారబాబు. తరువాత మరికొన్ని సంగతులు తెలిసినయి. తిలకంభర్త సోషలిస్టునీ, అతనితో తిలకం సరిగ్గా కాపరం చెయ్యటంలేదనీ....

ఈవిధంగా ఆలోచించుకుంటూ, తిలకం కాఫీ తెచ్చి బల్ల మీద పెట్టేవరకూ అతడు గమనించలేదు.


“పుచ్చుకోండి”

“ఆఁ”

“పుచ్చుకోండి”

“నాకోసం ఎందు కింత శ్రమ?”

## కార్యశూరుడు



“ఇది మాకాఫీ టైమే!”

శిశిరకుమారబాబుకి ఆశాభంగమైంది. “మీకోసం కాకపోతే ఇంకెవరి కోసం శ్రమపడతాను,” అంటూ దనుకున్నాడు. నెమ్మదిగా ఆమెను చూస్తూ కాఫీ ఒక్క గుటక వేశాడు.

“బాగుంది. నీచేతి కాఫీయేనా?”

“కాదు.”

ఆమె మనస్సులో మనస్సు లేక కాదని జవాబు చెప్పింది. లేకపోతే కాఫీకూడా తానే చేస్తున్నాననే సంగతి అతనికి తెలియనివ్వటం ఇష్టంలేకో, లేకపోతే ఇంకెందుకో! ఆలోచించకుండా జవాబు చెప్పింది. కాని అతనికి మాత్రం ఆజవాబు హాయిని కూర్చింది. చమత్కరిస్తున్న దనుకొని సంతోషంతో బిగ్గరగా నవ్వాడు. ఆమె తబ్బిబ్బుపడి అతన్ని వెకిలిగాచూచింది.

ఇంతలో బయటనుంచి అడుగుల చప్పుడు వినిపించింది. ఆమె మాట్లాడకుండా, చితిలోకి నడిచే సతిలాగా నడిచి తలుపు దగ్గరకు వెళ్ళింది. బయట పుస్తకం చదువుతున్న వ్యక్తి మర్రిద్దరితో ప్రవేశించాడు. శిశిరకుమారబాబునవ్వు విని ముగ్గురూ వాకిట్లో ఆగారు. చెట్టుకిందనుంచి వచ్చిన వ్యక్తి చీటచీటలాడుతూ నిలబడ్డాడు. మిగిలిన ఇద్దరూ పీరుల్లాగు నిలబడ్డారు.

## దేశం ఏమయ్యేటట్టు ?

తిలకం తొందరగా పరిచయం చెప్పటానికి ప్రయత్నించింది. “వీరు శిశిరకుమారబాబు—”

అంతే! ఆపేరు వినేటప్పటికే వెంకయ్య ముఖ కళ వలికలు మారిపోయినై. అంతకంటే చెప్పటానికి అవకాశం ఇవ్వలేదు. చిరునవ్వుతో శిశిరకుమారబాబు దగ్గటకువచ్చి, “మీరా? ఎవ్వరో అనుకున్నాను. ఊమించండి. మీపరిచయం చేసుకోవాలని చాలా రోజుల్నించీ ప్రయత్నిస్తున్నాను. నాభార్య మిమ్మల్ని గురించి చాలా చెప్పింది. మీరు రాసినపుస్తకాలన్నీ మా ఇంట్లో వున్నాయి. మీ ఆఖరి విరహవేదనకూడావుంది. నాభార్యకు మీపుస్తకాలంటే చాలా మక్కువ. భోజనం కూడా మానేసి, నన్నుకూడా వొదిలేసి చదువుతూవుంటుంది,” అని కరస్పర్శ చేశాడు.

శిశిరకుమారబాబు కలవరపడ్డాడు. వెంకయ్య తన్నింత హృదయపూర్వకంగా ఆహ్వానిస్తాడని అతడనుకోలేదు. తన్ను చూడగానే చొక్కాచేతులు పైకిమడిచి ‘వర్గకలహం’ ‘విప్లవ చైతన్యం’ ‘రుధిరం’ ‘రక్తం’ అంటూ డనుకున్నాడు.

తిలకం సమాధిలాగు నిలబడి చూస్తూవుంది.

వెంకయ్య తనన్నేహితుల్ని పరిచయం చేశాడు.

## కార్యశూరుడు

అందులో వొకరు సర్దార్ సుబ్బావధాన్లు, వారు ఉపన్యాసకులు. ఎండిపోయిన కార్మికుల రక్తనాళాల్లో నూతనరక్తాన్ని ప్రవహింపజేయగలిగిన వక్త. రెండోవారు కామ్రేడ్ అచ్చయ్య గారు—సమ్మోకమిటీ సెక్రటరీ. సమ్మోలు నిర్వహించటంలో అందెవేసిన చెయ్యి. శిశిరకుమారబాబు సర్దార్ సుబ్బావధాన్లుకి షేక్ హాం డివ్విబోతే అతడు నమస్కారం పెట్టాడు. కామ్రేడ్ అచ్చయ్యకు నమస్కారం పెడితే అతడు సిగ్గుపడి వెకిలినవ్వు నవ్వి తల వంచుకున్నాడు.

అంతా మళ్ళీ కాఫీకి కూర్చున్నారు. మిగిలిన ముగ్గురూ కాఫీ తాగుడూ సమ్మోనిగూర్చి చర్చించుకుంటూవుంటే శిశిరకుమారబాబు ముళ్ళమీద కూర్చున్నట్లు కూర్చున్నాడు.

“ఇక ఒక రోజు కూడా సమ్మోసాగదు. కూలివాళ్ళు తిండి లేక చస్తున్నారు,” అన్నాడు కామ్రేడ్ అచ్చయ్య.

“ఉపన్యాసా లిద్దాం. మీటింగు పెట్టించు,” అన్నాడు సర్దార్ కామ్రేడ్ !

“తిండికి లేదంటే ఉపన్యాసాలిస్తానంటావ్ ! ఇంకా నయం, భావకవిత్వం రాస్తానన్నా?” అన్నాడు కామ్రేడ్ అచ్చయ్య.

“ఏం చేద్దామంటావు?”

“ఏం చెయ్యాలో తెలియటంలేదు. ఏదోవొకటి చెయ్యాలి.”

## దేశం ఏమయ్యేటట్టు?

“దేశంలోని మిగిలిన కార్మికసంఘాలను సహాయం చెయ్యమని కోరదాం. ఏదన్నా సహాయం లభిస్తే మరొక వారం రోజులు గడపొచ్చు!” అన్నాడు వెంకయ్య.

“ఇలా ఎన్నాళ్ళు?” అన్నాడు కామ్రేడ్.

“వారం రోజులు గడిస్తే చాలు. అప్పటికి యజమాన్లు లొంగిపోతారు,” అన్నాడు వెంకయ్య.

“లొంగకపోతే!”

“మనం లొంగాలి”

“ఇంతా కష్టపడి చివ్విరికి అంతే! అయితే ఈబాధలన్నీ ఎందుకూ?” అని నిట్టూర్చాడు సర్దార్.

“ఈచిన్న పోరాటాల్లో జయం లభిస్తుందని గట్టిగా చెప్పలేం. ఇప్పుడు మనం ఓడిపోయినా అంతిమపోరాటానికి కావలసిన అనుభవం మనకు దొరుకుతుంది. ఈపోరాటాలవల్ల కార్మికుల్లో చెతన్యం కలుగుతుంది. అదే ఇప్పుడు మనకు కావలసింది” అన్నాడు వెంకయ్య.

“ప్రపంచ కార్మికులారా! ఏకము గండు,” అని మోగాడు సర్దార్.

కాఫీ పూర్తయిం తర్వాతకూడా చాలాసేపు మాట్లాడుకున్నారు. మధ్యమధ్యలో ఉద్రేకాలుపెరిగి దూషించుకున్నారు.

## కార్యశూరుడు

శిశిరకుమారబాబు అయోమయంగా కూర్చున్నాడు. సంస్కారం లేని, వాళ్ళని చూస్తే అతనికి అసహ్యంవేసింది. తిలకంలో మార్పూ, ఈకొంపలో ఆమెపడే బాధా అప్పుడతనికి అరమైనె.

ముగ్గురూ లేచారు. వెంకయ్య శిశిరకుమారబాబు వైపుకి తిరిగి, “కొంచం పనుంది. వెళ్ళివస్తాను. నాలుగురోజు లుంటారుగా,” అన్నాడు.

“లేదు. మద్రాసులో కవుల సమ్మేళనకు వెళ్ళా చూచి పోదామని దిగాను. రేపు వుదయం వెళ్ళిపోవాలి.”

“అలా కాదు. నాలుగు రోజులన్నా వుండాలి,” అని వెంకయ్య కోరాడు.

“వుండండి” అన్నాడు సర్దార్.

“వుండండి” అన్నాడు కామ్రేడ్.

తిలకం చూపుల్తో వ్రార్ధించింది. అతడు కష్టంమీద అంగీకరించాడు. వెంకయ్య బయటికి వెళ్ళా జాపకం చేశాడు: “నాలుగు రోజులంటే, నాలుగురోజులు.”

\*

\*

మర్నాడు వెంకయ్య రాలేదు. ఈ అయిదు సంవత్సరాల్లో తిలకం అంత సంతోషంగా ఎప్పుడూ లేదు. విద్యార్థిని దశలో వాదిలిన జీవితాన్ని మళ్ళీ అందుకుంది. తోటలో కూర్చొని

## దేశం ఏమయ్యేటట్టు ?

శిశిరకుమారబాబుతో కబుర్లు చెప్పుకుంది. పూర్వదృశ్యా లన్నీ జ్ఞాపకం తెచ్చుకొని ఆనందంలో పొంగిపోయింది. అతడు రాసిన పద్యాలను చదివి వినిపించమని కోరింది. అతడు గొంతు బిగబట్టి, విగ్గు చేతో సవరించుకుంటూ, అర్ధనిమిలీత నేత్రాలతో పాడి వినిపించాడు:—

నీ తలలోని పువ్వునై

నీ జడలోని గంటనై

కంటిమీది రెప్పనై

జాకెట్టు చుక్కనై

నివసిస్తాను

వసియిస్తాను !

నీవుకట్టిన నీలాంబరాలలో

నీవుతొడ్గిన సిల్కు జంపర్లలో

కులికించి

మురిపించి

నిద్రపోతాను

నిద్రపోలేను !!

అతని పాటల్ని ఆమె మెచ్చుకుంది. కాని పూర్వం కలిగిన తన్మయత్వం కలగలేదు. ఆమె భావతంత్రులు తెగిపోయినవా?

కార్యశూరుడు

ఏమి టిది !

ఏమి టిది !

రాత్రంతా ఏడుపుతో



\*

రెండో రోజుకూడా వెంకయ్య రాలేదు. కులీలను ఆర్గ

నెజ్ చెయ్యటానికి వెళ్ళివుంటాడని చెప్పింది తిలకం.

“ఆర నెజ్ చేస్తాడా?”

“అవును”

“అంటే!”

84



“కూలీ లందరు ఏకము కావలెరా!” అని పాడింది. ఇద్దరూ నవ్వుకున్నారు. కాని ఆ రోజు శిశిరకుమారబాబుని పద్యాలు పాడమని తిలకం అడగనూలేదు. అతను పాడనూలేదు. ఆరాత్రి మాత్రం తిలకం పడుకొని ‘కూలీలందరు ఏకము కావలెరా!’ అనే పాట పదిపన్నెండుసార్లు పాడుకుంది. ఆశ్చర్య మేమిటంటే పాడుకున్నకొద్దీ ఆమె కా పాట బాగుంది. శిశిరకుమారబాబు పాట లివ్వలేకపోయిన ఆనందం ఆ పాట ఇచ్చింది.

\*

\*

మూడో రోజుకూడా వెంకయ్యరాలేదు. ఇవ్వాల తిలకం షికారు వెళ్ళలేదు. శిశిరకుమారబాబు అడిగితే “తలనొప్పిగా

దేశం ఏమయ్యేటట్టు ?

వుంది. మీరు వెళ్ళిరండి,” అని చెప్పింది. అతడు తిరిగివచ్చేటప్పటికి వెంకయ్య పుస్తకం చదువుతూ కూర్చుంది.

“ఎలావుంది?” అని అడిగాడు బాబు.

“బాగుంది”

“ఏమిటి?” - వింతగా అడిగాడు.

“పుస్తకం”

“పుస్తకం కాదు”

“మరేమిటి?”

“తలనొప్పి”

“ఎవ్వరికి?”

ఇక అతడు ఎక్కువ ప్రశ్నించలేదు.

\*

\*

నాలుగో రోజుకూడా వెంకయ్య రాలేదు. ఇవ్వాల తిలకం శిశిరకుమారబాబుకి అసలు కనిపించలేదు. వంటిట్లో కూర్చొని అదే పుస్తకం తదేకధ్యానంలో చదువుతూవుంది. శిశిరకుమార బాబుకి ఏమీ తోచక దాసీదాంలో సరసా లాడుతుంటే చూచింది. కాని ఏ మాత్రం ఆశ్చర్యపడలేదు. ఎందుకు పడుతుంది? ఆ పుస్తకంలో ఈ సంభాషణ చదువుతూ వుంది—

భూదేవి—నీవు ఎందుకు రాస్తున్నావ్?

## కార్యశూరుడు

కవి—కోకిల ఎందుకు పాడుతూవుంది?

భూదేవి—అది పక్షి

కవి—నేనూ పక్షినే!

భూదేవి—నీవు మనిషివి

కవి—అయితే!

భూదేవి—ఆ కృత్రిమ వాతావరణంలో వూపి రాడక పాతాళలోకంలో పడిపోతావు.

\*

\*

అయిదో రోజు వెంకయ్య వచ్చాడు. చాలా గాభరాగా వున్నాడు. రేగిన జుట్టూ, పెరిగిన గడ్డం, దుమ్ముకొట్టుకున్న బట్టలూ-మాక్సిం గార్కి పుస్తకం జీవం పోసుకొచ్చినట్లుంది. గదిలో అడుగుపెట్టగానే శిశిరకుమారబాబుని అడిగాడు—  
“తిలకం ఏది?”

అతన్ని చూచి శిశిరకుమారబాబు కొంచం భయపడ్డాడు. ఇలాంటి వ్యక్తుల్ని గూర్చి పుస్తకాల్లో చదవటానికే అతడు భయపడతాడు. ఇక జీవితంలో ఎలా ఎదుర్కొంటాడు?

“తిలకం ఏది?” అని మళ్ళీ అడిగాడు వెంకయ్య. ఈసారి వెంకయ్యలో ఆదుర్దాకంటే విచారం ఎక్కువ కనిపించింది.

“వంటగదిలో వుంది.” అని చెప్పాడు బాబు.

## దేశం ఏమయ్యేటట్టు?

“వంటగదిలోనా?”

“అవును”

“ఏం చేస్తూవుంది?”

“వంటగదిలో ఏం చేస్తారు?”

“ఇడ్డెనా?” కోపంగా అడిగాడు వెంకయ్య.

కాదు అన్నట్లు తలూపాడు శిశిరకుమారబాబు.

వెంకయ్య ఆలస్యాన్ని భరించలేకపోయాడు. “చెప్పు. ఏం చేస్తూవుంది?” అని రెండడుగులు ముందుకు వేసి గద్దించాడు.

“చదువుతూవుంది” అని చెప్పాడు బాబు.

“ఏ పుస్తకం? నీ పుస్తకమా?”

“కాదు, నీ పుస్తకం”

వెంకయ్య ఒక్క నిట్టూర్పు విడిచాడు. గ్లోబ్ గిర్రున తిప్పాడు. గబగబా ఫోటో దగ్గరకు వెళ్ళాడు. “ప్రపంచ కార్మికులారా, ఏకము గండు” అని కేక వేశాడు.

ఆ కేకకు శిశిరకుమారబాబు ఉలిక్కిపడ్డాడు. వెంకయ్య అతని దగ్గరకు వొచ్చి చెవిలో రహస్యంగా చెప్పాడు: “అయితే ఇక నువ్వెందుకు? నువ్వెళ్ళొచ్చు!”

ఈ మాటలకు శిశిరకుమారబాబు నిర్విణ్ణుడయ్యాడు. వెంకయ్యని అర్థంచేసుకోతానికి ప్రయత్నించాడు. తా నేం

## కార్యశూరుడు

చేశాడు? వెంకయ్యకోర్కె-మీదే వుంటున్నాడాయెను—  
 “మీకింత కష్టంగా ఉందని తెలిస్తే అసలే వుండేవాణ్ణికాదు.”  
 అన్నాడు.

“అదేంమాట ! ఉండకపోతే ఎలా?” అన్నాడు వెంకయ్య.  
 అద్దంలో మొహం చూచుకుంటూ, జుట్టు సర్దుకుంటూ మాట్లాడుడు: “మీరు ఉండాలి. అయితే నాలుగు రోజులుమాత్రమే ఉండాలి,” అని కులికాడు.

“ఎందుకు?”

వెంకయ్య అద్దం దగ్గరనుంచి శిశిరకుమారబాబు దగ్గరకు వస్తూ, సీరియస్ గా చెప్పాడు:—“మీరిద్దరూ ప్రేమించుకున్నారని నాకు తెలుసు. మీ పూర్వపరిచయం నాకు తెలుసు. అందుకనే నిన్ను నాలుగురోజులుండమని బలవంతపెట్టాను.”

“ఎందుకు??”

“చెబుతాను. ఇదివరకు మీపరిచయ మల్లా ఎక్కడో ఎప్పుడో కలవటం, కవిత్వం మాట్లాడు కోవటం, తన్మయత్వం చెందటంతో సరిపోయింది. అంతేగాని నిన్ను మనుష్యునిగా అరంచేసుకునే అవకాశం తిలకానికి లేకపోయింది. అందుకని నిన్ను గురించి, నీతో గడపిన ‘మధుర’ క్షణాలను గురించి ఎప్పుడూ ఆలోచించుకుంటూ, తన ప్రస్తుత జీవితంతో పోల్చు

## దేశం ఏమయ్యేటట్టు ?

కొని విచారిస్తుండేది. ఎంతచేసినా, ఎంత ప్రయత్నించినా కుటుంబజీవితం వేరు, ప్రేమజీవితం వేరు. కుటుంబభారం వుండే కంతో కూడిన ప్రేమ జీవితంలా వుండమంటే ఎలా వుంటుంది? ప్రియునికి మల్లె పొగుడుతూ, వర్ణిస్తూ 'ప్రేమనీ, ప్రేయనీ నీ వాల్డనే ప్రేయనీ' అనుకుంటూ తిరగటానికి భర్తకి ఎలా మనస్కరిస్తుంది? ఎలాతీరుతుంది? ఆ సంగతి తెలియక తిలకం తనజీవితాన్ని దుర్భరం చేసుకుంటూవుంది. ఎప్పుడూ కిటికీదగ్గర కూర్చోవటం, నీతో గడిపిన తనాల్ని స్మృతిపథానికి తెచ్చుకోవటం, నిట్టూర్పులు విడవటం! ఏంచెయ్యాలా అని నేను చాలా ఆలోచించాను. తిలకం అంటే నాకు చాలా ప్రేమ. ఆమె కష్టపట్టం చూచి సహించలేను. అందుకని నీదగ్గరకువచ్చి నీసహాయం తీసుకుందామనుకున్నాను. అదృష్టవశాత్తూ నువ్వే వచ్చావు," అని నవ్వుటం మొదలు పెట్టాడు వెంకయ్య.

శిశిరకుమార బాబు మాట్లాడకుండా వింటున్నాడు. వెంకయ్యనవ్వు అతని హృదయాన్ని దహించివేస్తూవుంది.

వెంకయ్య అందుకున్నాడు:— "ఈ నాలుగురోజుల పరిచయంతో ఆమె కెప్పుదిగిపోయివుంటుంది. నువ్వెంత సామాన్యమానవుడవో, దుర్భరపురుషుడవో, నీకవిత్వం ఎంత పనికిమాలిందో ఆమెకు తెలిసివుంటుంది. నీ పద్యాలకంటే నే ఘోష

## కార్యశూరుడు

రీలో రాసే ఎకాంటే ఉపయోగకరమైనవని తెలిసుంటుంది. నువ్వు పాడే పాటలకంటే నేనువాగే నినాదాలే ఉపయోగకరములని తెలుసుకుని ఉంటుంది. పైత్యంతో ఎక్కువ కాలం ప్రజల్ని మోసం చెయ్యలేం! అందుకనే నిన్ను నాలుగు రోజు లుండమని కోరాను. నిన్ను అర్థంచేసుకునే అవకాశం ఇవ్వటానికి నే నింట్లో లేకుండా వెళ్ళాను. నువ్వు, రాగానే వెళ్లే ఏమయ్యేదో తెలుసా! ఆమె నిట్టూర్పులు మరీ ఎక్కువయ్యేవి. ఆమెజీవితం నాశనమయ్యేది. ఇక భయంలేదు. ఇక నీ అవసరంలేదు. నువ్వెళ్ళొచ్చు,” అని లోపలికి సంతోషంగా గెంతాడు.

శిశిరకుమారబాబుకి కోపం వచ్చింది. వెంకయ్య తన్నీ నీచ కార్యానికి ఉపయోగించుకున్నందుకు రోషం వచ్చింది. భార్య భర్తల తగాదా తీర్చటానికి తానీవిధంగా వాడుకోబడతానని అతడు కలలోకూడా అనుకోలేదు. అది అతని సిద్ధాంతానికి వ్యతిరేకంకూడా! తన సిద్ధాంతం ఈ వూళ్ళో, ఈ ప్యాక్టరీ పొగలో భగ్నమయిందని ఉక్రోషం వచ్చింది. తిలకంతో చెప్పాలని గబగబా లోపలకు వెళ్ళాడు.

కాని తిలకంగదికి వెళ్లేదార్లో వెంకయ్య కనిపించాడు. “ఎక్కడికి?” అని అడిగాడు.

## దేశం ఏమయ్యేటట్టు ?

“తిలకంతో మాట్లాడాలి”

వెంకయ్య ఈ మాటకు బిగరగానవ్వాడు—“ఆశకు అంతు లేదు భాయిసాబ్! తిలకంతో నే మాట్లాడుతాను. జరిగిన సంగతంతా చెబుతాను. మీరు వెళ్ళండి వెళ్ళి కవినమ్మేళనాలు చేయించండి,” అన్నాడు.

శిశిరకుమారబాబు కోపంతో తుకతుకలాడి పోయాడు. కాని వెంకయ్య వెళ్ళి చూస్తే భయం వేసింది! పట్టుపడితే, ఇంకొక్క మాటంటే తంతా డనుకున్నాడు. “ప్రపంచకార్మికులారా, ఏకముగండు” అని మీదకు దూకుతా డనుకున్నాడు.

“ఎక్స్‌ప్లాయిటేషన్ — ఎక్స్‌ప్లాయిటేషన్” అన్న గట్టు వచ్చిందారి పట్టాడు.